

بصائر و عبر

ملکی صورتِ حال اور اس کا علاج!



الحمد لله وسلاماً على عباده الذين اصطفى

ہر باشعور پاکستانی جانتا ہے کہ ہمارے ملک کی اساس اور بنیاد کلمہ طیبہ اور نفاذ اسلام کے برپا کرنے کے نعرے پر رکھی گئی تھی۔ قیام پاکستان کو ۷۸ سال ہو گئے، یہاں بہت سی حکومتیں آئیں اور گئیں، لیکن عملی طور پر پاکستان کے نظریاتی خاکے میں اسلامی رنگ بھرنے کے لیے تمام حکومتوں کی کارکردگی نہ صرف یہ کہ صفر رہی، بلکہ مسلسل ایسے حالات پیدا کیے جاتے رہے کہ عملی طور پر اسلام کے نفاذ میں زیادہ سے زیادہ رکاوٹیں پیدا ہوتی جائیں اور اس ملک میں اسلام کے نفاذ کا خواب کبھی شرمندہ تعبیر نہ ہو سکے۔

علمائے کرام کی جدوجہد اور کوششوں سے قرارداد مقاصد ملک کو ملی، اسی طرح ۱۹۷۳ء میں پاکستان کو متفقہ آئین ملا، جس میں قرارداد یا گیا کہ اسلام ملک کا مملکتی مذہب ہوگا، قرآن و سنت سپریم لا ہوگا اور قرآن و سنت کے خلاف کوئی قانون نہیں بنایا جائے گا، تمام ملکی قوانین کو اسلامی سانچے میں ڈھالنے کے لیے اسلامی نظریاتی کونسل بنائی گئی۔ ان تمام اسلامی بنیادوں کی موجودگی اور فراہمی کے باوجود ایک طبقہ ہمیشہ ایسا رہا جو اسلامی نظام کے نفاذ میں نہ صرف یہ کہ رکاوٹ بنا رہا، بلکہ ہمیشہ غیر اسلامی قوانین کو پاس کرانے میں ہر اول دستے کا کردار ادا کرتا رہا۔ دور جانے کی ضرورت نہیں، حال ہی میں تازہ مثال موجود ہے کہ ہماری موجودہ قومی اسمبلی نے ایک قانون پاس کیا ہے کہ اٹھارہ سال سے پہلے کسی لڑکی اور لڑکے کا نکاح نہیں کیا جاسکتا، اگر کسی نے ایسا کیا تو دلہا، دلہن، لڑکی کے والدین، نکاح خواں، ان سب کے خلاف

(آخر) وہ اپنے گناہوں کے سبب پہلے غرق آب کر دیے گئے، پھر آگ میں ڈال دیے گئے۔ (قرآن کریم)

قانون حرکت میں آئے گا اور سب کو جیل جانا ہوگا، جب کہ دین اسلام میں ایسی کوئی پابندی نہیں۔ آپ ﷺ نے ارشاد فرمایا:

”من وُلد له وُلدٌ فليحسن اسمه وأدبه، فإذا بلغ فليزوجه، فإن بلغ ولم يزوجه فأصاب إثمًا فإثمًا إثمهُ على أبيه.“ (مشکوٰۃ، ص: ۲۷۱)

”جس کے ہاں لڑکا پیدا ہو وہ اس کا اچھا نام رکھے اور اس کو ادب سکھائے، (یعنی آداب و احکام شریعت و معیشت کے ایسے اسباب کی تعلیم دلائے جو دنیا و آخرت میں مفید ہوں)، پھر جب وہ بالغ ہو جائے تو وہ اس کا نکاح کر دے۔ پھر اگر لڑکا بالغ ہوا (یعنی وہ فقیر و محتاج تھا) اس کا نکاح اس کے والد نے نہ کیا، (حالانکہ وہ اس کا نکاح کر سکتا تھا)، پھر لڑکے سے کوئی گناہ (یعنی زنا وغیرہ) صادر ہوا، (یا زنا کے مقدمات پیش آئے) تو اس کا گناہ اس لڑکے کے والد پر ہوگا۔“

حضرت عمر بن خطاب رضی اللہ عنہ اور حضرت انس رضی اللہ عنہ حضور اکرم ﷺ سے روایت کرتے ہیں کہ:

”قال: في التوراة مكتوبٌ: من بلغث ابنته اثنتي عشرة سنة ولم يزوجه فأصابته إثمًا، فإثم ذلك عليه.“ (مشکوٰۃ، ص: ۲۷۱)

”جناب رسول اللہ ﷺ نے ارشاد فرمایا کہ: تورات میں لکھا ہے کہ جس شخص کی بیٹی بارہ سال کی عمر کو پہنچ جائے اور وہ (کفو پانے کے باوجود) نکاح نہ کرے، پھر وہ لڑکی کسی گناہ کا ارتکاب کر لے، (یعنی زنا وغیرہ میں مبتلا ہو جائے) تو اس کا گناہ اس کے والد پر ہوگا۔“

حضرت عائشہ رضی اللہ عنہا سے اپنے نکاح اور شادی کا حال بیان کرتے ہوئے خود روایت کرتی ہیں:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ تزوّجها وهي بنت سبع سنين وزقت إلیه وهي بنت تسع سنين ولعبها معها ومات عنها وهي بنت ثمانی عشرة“ (مشکوٰۃ، ص: ۲۷۰)

”جناب نبی کریم ﷺ نے ان سے نکاح کیا، جبکہ وہ سات برس کی تھیں، اور وہ آپ ﷺ کے گھر ۹ برس کی عمر میں بھیجی گئیں، جبکہ کھیلنے کے کھلونے ان کے ساتھ تھے، اور آپ ﷺ کی وفات کے وقت حضرت عائشہ رضی اللہ عنہا کی عمر اٹھارہ سال تھی۔“

ان احادیث میں نہ صرف نکاح کو جلدی کرنے کی ترغیب دی گئی، نکاح کے لیے بلوغت کو شرط قرار دیا گیا، بلکہ یہ بھی کہا گیا کہ بلوغت کے بعد اگر لڑکا یا لڑکی سے کوئی گناہ سرزد ہو گیا تو اس کا گناہ اس کے والدین پر ہوگا اور یہ حکم صرف شریعت اسلامی ہی کا نہیں، بلکہ تورات میں بھی یہی بات فرمائی گئی ہے، اسی لیے آپ ﷺ نے نوجوانوں کو مخاطب کرتے ہوئے فرمایا:

”يا معشر الشباب! من استطاع منكم الباءة فليتزوّج، فَإِنَّهُ أَغْضُ لِلْبَصْرِ وَ أَحْصَنُ لِلْفَرْجِ، وَ مَنْ لَمْ يَسْتَطِعْ فَعَلِيهِ بِالصَّوْمِ، فَإِنَّهُ لَهُ وَجَاءٌ“ (مشکوٰۃ، ص: ۲۷۷)

”اے نوجوانوں کے گروہ! جو شخص تم میں سے جماع کے لوازم (یعنی مہر اور نان نفقہ) کی طاقت رکھتا ہو، پس اس کو نکاح کرنا چاہیے، کیونکہ یہ نکاح نظر کو نیچا رکھنے والا ہے اور شرم گاہ کو محفوظ کرنے والا ہے، اور جو شخص استطاعت نہ رکھتا ہو، اس کو روزہ رکھنا چاہیے۔ پس روزہ اس کے لیے خصی کرنے (یعنی شہوت کے جوش کو کم کرنے) کا فائدہ دے گا۔“

گویا نکاح کی غرض عفت اور پاک دامنی ہے جو کہ نکاح کے جلدی کرنے سے ہی حاصل ہوتی ہے۔ نکاح میں تاخیر کی بنا پر معاشرہ میں بہت بڑا فتنہ اور طویل و عریض فساد برپا ہونے کا خطرہ موجود رہتا ہے، لہذا یہ اسلامی تعلیمات ہیں، جن کی پیروی کرنا ہر مسلم مرد، ہر عورت، حاکم ہو یا رعایا، عوام ہوں یا خواص، سب کے لیے لازمی اور ضروری ہے۔ اگر ان تعلیمات پر عمل نہ کیا گیا تو جیسا بتایا گیا کہ پھر زمین میں ایسا فتنہ اور فساد پھیلے گا جس کا سنبھالنا کسی کے بس میں نہیں ہوگا۔

ہماری حکومت سے درخواست ہے کہ چونکہ ہمارا ملک اسلامی ہے، یہاں کا مملکتی مذہب اسلام ہے اور یہاں کی ۹۵ فیصد آبادی مسلمانوں کی ہے، لہذا حکومت بیرونی ایجنٹوں کی تکمیل کی بجائے قرآن و سنت، اپنے دین و ایمان، شریعت اسلام اور اپنے ملکی آئین و دستور کے مطابق قانون سازی کرے۔ وجہ یہ ہے کہ ملکی قوانین ہمیشہ قوموں کے اقدار، تہذیب اور مزاج و روایات کے ہم آہنگ اور مطابق ہوتے ہیں، خصوصاً اسلامی ممالک میں تو اس کی پابندی اور ضروری ہو جاتی ہے، ورنہ وہی ہوتا رہے گا جو ہمارے ملک میں غیرت اور کاروکاری کے نام پر جرم بالائے جرم کے طور پر ہم سنتے اور پڑھتے آرہے ہیں، جبکہ اسلام کسی فرد، جتنے، قوم اور برادری کو قطعاً یہ اجازت نہیں دیتا کہ وہ از خود سزائیں جاری اور نافذ کریں، بلکہ یہ حکومت اور عدالت کا کام ہے، لیکن اگر اسلامی قوانین نافذ ہوتے اور شریعت نے شادی شدہ زانی مرد اور شادی شدہ زانیہ عورت کی جو سزا سنسکار کرنا مقرر کی ہے، اس پر حکومت اور عدالت عمل پیرا ہوتی تو ان لوگوں کو قانون ہاتھ میں لینے کی کبھی ضرورت اور جرأت نہ ہوتی، فاعتبروا یا اولی الأبصار!

اسی طرح ناموس رسالت کے تحفظ کے لیے کچھ مخلص، باہمت اور باکردار لوگوں کی محنت، کوشش اور جرأت و بہادری سے ایک قانون ہمارے ملک میں بنایا گیا، اسلام دشمنوں کو اول روز سے اس سے چڑ ہو گئی۔ انہوں نے اس قانون کو غیر مؤثر بنانے کے لیے کئی غیر مسلم کرداروں کو اس کے خلاف اُکسایا، جنھوں نے نعوذ باللہ! اہانت کا ارتکاب کیا۔ ہماری حکومتوں نے ہر بار اُن کو ہیرو بنا کر بیرون ملک بھجوانے کا انتظام کیا، دین دشمنوں نے ان کو ہاتھوں ہاتھ لیا، اس کی دیکھا دیکھی ملک میں دھڑا دھڑا توہین رسالت کے واقعات ہونے لگے، اُدھر سوشل میڈیا کا رواج حد سے زیادہ ہوا تو اس پر بھی دین دشمنوں نے کارروائیاں کرنا شروع

اور (پھر) نوٹ نے (یہ) دعا کی کہ میرے پروردگار کسی کافر کو روئے زمین پر بسا نہ رہنے دے۔ (قرآن کریم)

کردیں، یہاں تک کہ اس بلاس فیمی (Blasphemy) کو عام کیا گیا کہ کئی مسلم نوجوان بھی لالچ، حرص، طمع کی بنا پر اس کا شکار ہونے لگے، ہمارے حفاظتی ادارے اور سرانجام رساں ایجنسیاں بھی متحرک ہوئیں، ان ملزمان کے خلاف کیس بنے، پھر اس پر رپورٹیں بننے لگیں، ان رپورٹوں کو عدالتوں تک لے جایا گیا، ان پر کمیشن بننے کا اعلان، پھر دوسری عدالت سے اس کمیشن کا تعطل، یہ سب کچھ ہمارے اسلامی جمہوریہ پاکستان میں ہو رہا ہے۔ باشعور طبقہ، مسلم عوام اور پاکستانی قوم یہ سمجھتی ہے کہ یہ سب کچھ اس قانون توہین رسالت کو بدنام کرنے، اس کو غیر مؤثر بنانے کی لا حاصل مشق کی جا رہی ہے۔ وجہ یہ ہے کہ کمیشن کی رپورٹ آتے ہی اس بات کی توثیق اور تائید ہو جاتی تھی کہ اس قانون کا غلط استعمال (Misuse) کیا جا رہا ہے، لہذا اس کو روکنے کے لیے اس قانون میں ترامیم کی جائیں۔ اچھا ہوا کہ اس کے عواقب اور انجام پر نظر رکھتے ہوئے حضرت مولانا فضل الرحمن صاحب نے اپنی دوراندیشی، تدبر اور خدا داد صلاحیت کی بنا پر سیاسی اور عدالتی محاذ پر حساسیت کا ادراک اور ملٹی پیجیٹی کونسل میں موجود تمام شرکاء کرام کو بھی اپنے اعتماد میں لیا، ورنہ نامعلوم اس ناپاک مہم کے کیا کیا نتائج نکلتے!

بطور خیر خواہی ایک اور بات بھی عرض کرنا ضروری ہے کہ حضور اکرم ﷺ نے تصویر بنانے اور بنوانے والوں پر لعنت فرمائی ہے اور قیامت کے دن اللہ تعالیٰ ایسے لوگوں کو سخت سزا دیں گے، اس لیے اس سے خود بھی بچیں اور اولاد، خاندان، دوست احباب کو بھی اس سے ہمیشہ بچنے کا کہیں۔ آج ہمارے ہاں غیر مسلموں کی دیکھا دیکھی سیلفیاں لینے کا رواج بہت زیادہ ہو گیا ہے، حتیٰ کہ دینی لوگوں میں بھی اس کی لت اور بڑی عادت بہت زیادہ سرایت کر چکی ہے، اس لیے عوام نے بھی اس کو گناہ سمجھنا چھوڑ دیا اور وہ بھی یہی کچھ کرنے لگے، اسی کا شاخسانہ ہے کہ سوات میں ایک پوری فیملی اس سیلفی کی حسرت بد کی بنا پر دریا برد ہو گئی، اگرچہ ہمیں اس پر افسوس ہے، ہم ان کے خاندان، ورثاء اور لواحقین سے ہمدردی کا اظہار کرتے ہیں کہ اللہ تعالیٰ ان کو صبر جمیل سے نوازیں اور ان پانی کی موجوں میں بہنے والوں کی مغفرت فرمائیں، لیکن ہمیں یہ ضرور سوچنا چاہیے کہ ہمارا خاتمہ کبھی برائی کی بجائے اچھائی پر ہونا کتنا ضروری ہے۔

بہر حال! موسمیاتی تبدیلیوں کے شکار خطے میں طوفانی بارشوں میں فصلیں، مال مویشی، گھر اور کاروبار تباہ ہو گئے ہیں، اس پر مستزاد یہ کہ حکومتوں کی نااہلی اور ناکامی نے عوامی مشکلات میں بہت زیادہ اضافہ کر دیا ہے۔ حکومت متاثرہ خاندانوں اور علاقوں کی بروقت امداد اور بحالی کے لیے کام کرے۔ ادارہ بینات سیلاب اور بارشوں میں جاں بحق ہونے والے خاندانوں سے تعزیت، ہمدردی اور یکجہتی کا اظہار کرتا ہے۔

اگر تو ان کو رہنے دے گا تو تیرے بندوں کو گمراہ کریں گے اور ان سے جو اولاد ہوگی وہ بھی بدکار اور ناشکر گزار ہوگی۔ (قرآن کریم)

دوسری طرف اہل غزہ پر امریکی ایما پر اسرائیل کی مسلسل جارحیت و نسل کشی، بستیوں کی مسماری، جہاں اسکول اور ہسپتال تباہ کر دیے گئے، بھوک اور قحط مسلط کر کے نسل کشی کی آخری انتہا پر معاملہ پہنچا دیا گیا ہے۔ تمام دنیا جانتی اور مانتی ہے کہ فلسطین فلسطینیوں کا ہے، دوریاستی حل یا ابراہیمی معاہدہ مسلط کرنا ظلم اور نا انصافی ہے، اسرائیل کا وجود ناجائز ہے۔ اس کا خاتمہ اور فلسطینیوں کے حق آزادی کو تسلیم کرنے ہی سے عالمی امن قائم ہوگا۔ پاکستان کے عوام ابراہیمی معاہدہ اور اسرائیل کو کسی صورت تسلیم نہیں کریں گے۔ اگر ہمارے حکمرانوں نے کسی قسم کی کوئی کوشش کی تو عوام کی طرف سے ان کو بھرپور مزاحمت کا سامنا کرنا پڑے گا۔ ہم حکمرانوں سے مطالبہ کرتے ہیں کہ غزہ میں غذائی امداد پہنچانے کے لیے عالمی سطح پر بھرپور کوشش کریں، تاکہ اہل غزہ کی پریشانیوں کا مداوا ہو سکے۔

دعا ہے کہ اللہ تعالیٰ ہمارے حکمرانوں کو شرعی احکامات کی رعایت کرنے اور غیر شرعی قوانین کے اجراء سے باز رہنے کی توفیق عطا فرمائے، اور اہل غزہ کی مدد و نصرت فرمائے، اہل اسلام کو غیرت و حمیت دینی عطا فرمائے، آمین، إن أريد إلا الإصلاح ما استطعت، وما توفيقى إلا بالله، عليه توكلت وإليه أنيب!

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین!

..... ❁ ❁ ❁

بیانیت

محمد عبدالرحمن حشمتی

رحمۃ اللہ حکمت ورحمۃ

کراچی

خوشخبری

اشاعت خاص شائع ہو کر

منظر عام پر آ چکی ہے

صفحہ: 860

مکتبہ بیانیت

عزیمت الاسلامیہ

عنوان: کراچی، پاکستان